

An Istorya kan Paglalang

1 Sa kapinonan, kan lalangon nin Dios an kalangitan asin an daga, ²an kinaban mayo nin ano man na porma saka laog. An nag-aalimbukay na kadagatan na minatahob kaini napapatos nin kadikloman asin an espiritu nin Dios^a naghihiro sa ibabaw kan katubigan. ³Nagboot an Dios, “Magkaigwa nin liwanag,” asin nagkaigwa nin liwanag. ⁴Nahiling nin Dios na marahay an liwanag. Isinuhay niya an liwanag sa kadikloman ⁵dangan inapod niyang “Aldaw” an liwanag, asin an kadikloman inapod niyang “Banggi.” Nagkahapon dangan nagkaaga: an enot na aldaw.

6 Dangan nagboot an Dios, “Magkaigwa nin kahiwasan na masuhay kan katubigan tanganing mamugtak ini sa duwang lugar.” ⁷Nangyari ini. Ginibo nin Dios an kahiwasan na nagsuhay kan tubig na nasa irarom sa tubig na nasa ibabaw. ⁸An kahiwasan inapod niyang “Kalangitan.” Nagkahapon dangan nagkaaga: an ikaduwang aldaw.

9 Dangan nagboot an Dios, “Magkatiripon sa saro sanang lugar an katubigan sa irarom kan kalangitan tanganing mahiling an mamarang kadagaan,” asin ini nangyari. ¹⁰An mamarang kadagaan inapod niyang “Daga,” asin an nagkatiripon na katubigan inapod niyang “Dagat.” Nahiling nin Dios na ini marahay. ¹¹Dangan nagboot siya, “Magkaigwa sa daga kan gabos na klase nin tinanom na nagtatao nin banhi asin nin kahoy na nagtatao nin bunga.” Nangyari ini. ¹²Kaya nagtaralubo sa daga an gabos na klase nin tinanom asin kahoy, saka nahiling nin Dios na ini marahay. ¹³Nagkahapon dangan nagkaaga: an ikatulong aldaw.

14 Dangan nagboot an Dios, “Magtunga sa kalangitan an mga

ilaw tanganing masuhay an aldaw sa banggi, asin tanganing maaraman kun nuarin mapoon an mga aldaw, an mga taon patin an mga panahon. ¹⁵Magliliwanag an mga ini sa kalangitan tanganing magtao nin liwanag sa daga.” Nangyari ini. ¹⁶Kaya ginibo nin Dios an duwang darakulang ilaw: an aldaw na masakop kan bilog na maghapon asin an bulan na masakop kan bilog na banggi; ginibo man niya an mga bitoon. ¹⁷Ibinugtak niya sa kalangitan an mga ilaw tanganing magtao nin liwanag sa daga, ¹⁸magsakop kan aldaw saka banggi, asin magsuhay kan liwanag sa kadikloman. Nahiling nin Dios na ini marahay. ¹⁹Nagkahapon dangan nagkaaga: an ikaapat na aldaw.

20 Dangan nagboot an Dios, “Magkaigwa nin manlaen-laen na may buhay an katubigan asin nin manlaen-laen na ganggam an kaitaasan.” ²¹Kaya linalang nin Dios an mga darakula saka makangirhat na linalang sa katubigan, an gabos na nabubuhay diyan asin an gabos na klase nin ganggam. Nahiling nin Dios na ini marahay. ²²Benendisyonan niya ini gabos asin tinaraman, “Magdakul kamo asin panoon nindo an kadagatan asin magdakul man an mga ganggam sa daga.” ²³Nagkahapon dangan nagkaaga: an ikalimang aldaw.

24 Dangan nagboot an Dios, “Magkaigwa sa daga kan gabos na hayop: manso asin lalaw, dakula saka sadit,”—asin nangyari ini. ²⁵Kaya ginibo nin Dios ini gabos asin nahiling niya na ini marahay.

26 Dangan nagtaram an Dios, “Ngunyan gibohon ta an katawohan sa satong ladawan; gibohon ta sindang arog sato. Magkakaigwa sinda nin kapangyarihan sa mga sira, sa mga ganggam, asin sa gabos na hayop, manso man o lalaw,^b dakula

^a espiritu nin Dios; ^o kapangyarihan nin Dios; ^o sarong doros hale sa Dios; ^o sarong makangalas na doros. ^b Sa sarong daan na traduksyon hayop, manso man o lalaw; sa Hebreyo mansong mga hayop asin an bilog na daga.

man o sadit.” ²⁷ Kaya linalang nin Dios an katawohan siring sa saiyang ladawan; linalang niya sindang lalaki asin babae. ²⁸ Benendisyonan niya sinda dangan tinaraman, “Magmabingunga asin magdakul kamo; panoon nindo an bilog na kinaban asin pamahalaan iyan. Magkaigwa kamo nin kapangyarihan sa mga sira, sa mga gangam asin sa gabos na hayop. ²⁹ Itinatao ko saindo an gabos na klase nin tinanom na nagtatao nin banhi asin nin mga kahoy na nagtatao nin bunga; iyan an saindong magigin pagkakan. ³⁰ Sa gabos na hayop asin gangam, itinatao ko an mga doot saka an mga madahon na tinanom, bilang pagkakan.” Nangyari ini. ³¹ Nahiling nin Dios na an gabos niyang ginibo orog karahay. Nag-aga dangan naghapon-iyong idto an ikaanom na aldaw.

2 Kaya nahaman an kalangitan asin an daga. ² Kan matapos nin Dios an gabos niyang gibo, nagpahingalo siya sa ikapitong aldaw. ³ Kaya benendisyonan niya asin pinabanal an ikapitong aldaw, huli ta sa aldaw na iyan nagpahingalo siya sa gabos niyang gibo nin paglalang. ⁴ Siring kaini an pagkalalang kan kalangitan asin kan daga.

An Tatamnan nin Eden

Kan gibohon nin KAGURANGNAN^k Dios an kalangitan asin an daga, ⁵ mayo nin ano man na tinanom asin banhi na nagtalubo sa ibabaw nin daga, huli ta dai pa niya pinapauran asin mayo pa nin mag-aataman; ⁶ alagad an tubig hale sa irarom kan daga iyo an nakakadumog sa daga.

⁷ Dangan nagkua nin kabokabo hale sa daga an KAGURANGNAN Dios; pinorma niyang tawo asin hinangosan sa dango kan hinangos nin buhay asin an tawo^d nagin sarong buhay na linalang.

⁸ Dangan nagbugtak an KAGURANGNAN Dios nin sarong tatamnan sa Eden sa parteng sirangan, asin duman niya ibinugtak an tawo na saiyang ginibo. ⁹ Pinatalubo niya duman an manlaen-laen na kahoy na magayon paghilingon asin nagtatao nin masiram na bunga. Sa tahaw kan tatamnan idtoon an kahoy na nagtatao nin buhay, saka an kahoy na nagtatao nin pakaaram kan marahay asin kan maraot.^e

¹⁰ May sarong salog na nagbubulos sa Eden asin nagpapatubig kan tatamnan; pakaluwas sa Eden minasanga ini asin nagigin apat na salog. ¹¹ An enot iyo an Pison;

^k KAGURANGNAN: An Hebreong teksto naggagamit nin Yahweh. An traduksyon na ini naggagamit nin Kagurangnan na darakula an mga letra, bilang pag-arog kan pakagamit kaini sa dakul na mga traduksyon kan Biblia sa Ingles. ^d TAWO: Sa Hebreyo Adan, na an boot sabihon tawo o katawohan. (Hilingon man sa 3:20.) ^e pakaaram kan marahay asin kan maraot; o pakaaram kan gabos.

minabulos ini sa palibot kan daga nin Havila.¹² Digdi makukua an purong bulawan, an mga pambihirang pahamot asin mga batong oniks.¹³ An ikaduwa iyo an Gihon na minabulos sa palibot kan daga nin Cus.¹⁴ An ikatolo iyo an Tigris na minabulos sa sirangan kan Asiria asin an ikaapat iyo an Eufrates.

15 Dangan ibinugtak nin KAGURANGNAN Dios an tawo sa tatamnan nin Eden tanganing pangatamanon asin bantayan ini.¹⁶ Tinaraman niya an tawo, “Pwede mong kakanon an bunga kan arin man na kahoy digdi¹⁷ alagad dai ka naggad magkakan kan bunga kan kahoy nin pakaaram kan marahay asin maraot;^c sa oras na magkakan ka, magagadan ka.”

18 Dangan nagtaram an KAGURANGNAN Dios, “Bakong marahay na magsolo-solo an tawo. Magibo ako nin sarong maninigong kaibahan niya na makakatabang saia.”¹⁹ Hale sa daga ginibo nin KAGURANGNAN Dios an gabos na hayop asin gangam dangan dinara niya an mga ini sa tawo tanganing ngaranan; an inginaran sainda iyo na an pag-apod sainda.²⁰ Kaya nginaranan kan tawo an gabos na gangam asin hayop alagad dai siya nakakua nin sarong maninigong kaibahan na makakatabang saia.

21 Kaya pinatorog nin KAGURANGNAN Dios an tawo asin mantang torog pa ini, kuminua siya nin sarong gusok dangan isinara niya an laman.²² Guminibo siya nin sarong babae hale sa gusok asin dinara niya ini sa lalaki.²³ Dangan nagsabi an lalaki, “Ini naggad an tolang kan sakong tolang asin an laman kan sakong laman.

Aapodon siyang ‘Babae’ huli ta kinua siya hale sa lalaki.”

²⁴ Kaya babayaan nin lalaki an saiyang ama saka ina dangan masaro sa saiyang agom na babae, asin sindang duwa magigin saro.²⁵ An lalaki asin babae parehong huba, alagad dai sinda nasopog.

Nagkasala an Tawo

3 Sa gabos na hayop na ginibo nin KAGURANGNAN Dios, an halas an pinakatuso. Hinapot kan halas an babae, “Totoo managgad na tinaraman kamo nin Dios na dai magkakan kan bunga kan arin man na kahoy sa laog kan tatamnan?”

2 Nagsimbag an babae, “Pwede ming kakanon an bunga kan arin man na kahoy sa laog kan tatamnan³ alagad tinaraman kami nin Dios na dai naggad kami magkakan o magdotdot kan bunga kan kahoy sa tahaw kan tatamnan; kun gibohon mi iyan, magagadan kami.”

4 Alagad nagsimbag an halas, “Bakong totoo iyan; dai kamo magagadan.⁵ Itinaram iyan nin Dios huli ta aram niya na sa oras na kumakan kamo kaiyan, makakaarog kamo sa Dios asin maaaraman na nindo an marahay asin an maraot.”^h

6 Nahiling kan babae na magayon an kahoy asin garo masiram pagkakanon an bunga kaini patin naisip niya na an kahoy makakatao nin kadonongan. Kaya kuminua siya kan bunga dangan kuminakan. Dangan tinawan man niya an saiyang agom asin kuminakan man ini.⁷ Pakatapos nindang magkakan, nagkaigwa sinda nin mga pakasabot, asin naaraman ninda na sinda huba; kaya nagtahi sinda nin mga dahon kan higera dangan ginibo ninda ining pantahob sa saindang hawak.

8 Kan hapon na idto nadangog nindang naglalakaw sa tatamnan an KAGURANGNAN Dios, kaya nagtago sinda sa kakahoyan.⁹ Alagad inapod nin KAGURANGNAN Dios an lalaki, “Haen ka?”

10 Nagsimbag siya, “Nadangog taka sa tatamnan; natakot ako kaya nagtago ako huli ta huba ako.”

11 “Siisay an nagsabi saimo na huba ka?” an hapot nin Dios. “Nagkakan ka kan bunga kan kahoy na ipinapangalad ko?”

12 Nagsimbag an lalaki, “An babaeng itinao mo tanganing magin kaibahan ko iyo an nagtao sako kan bunga, kaya nagkakan ako.”

13 Hinapot nin KAGURANGNAN Dios an babae, "Tano ta ginibo mo ini?"

Nagsimbag an babae, "Dinaya ako kan halas kaya nagkakan ako."

An Padusa nin Dios

14 Dangan tinaraman nin KAGURANGNAN Dios an halas, "Huli ta ginibo mo ini, isinusumpa taka sa gabos na hayop. Poon ngunyan magkakamang ka asin kabokabo an saimong kakakanon sa bilog mong pagkabuhay. ¹⁵ Papag-iwalon ko kamo asin an babae; an saimong banhi asin an saiyang banhi: roronoton kaini an saimong payo, asin hahampakon mo an saiyang bool."

16 Dangan tinaraman niya an babae, "Dadagdagan ko an kulog na titioson mo sa saimong pagbados asin pag-aki. Alagad, dai mawawara an saimong pagmawot para sa saimong agom asin siya an saimong pagkukuyogon."

17 Pakatapos, tinaraman niya si Adan, "Huli ta dinangog mo an saimong agom asin nagkakan ka kan bunga na dai ko saimo ipinapakakan, isinusumpa ko an daga huli saimo. Kaipuhan na maglapigot ka sa pagtrabaho sa bilog mong buhay tanganing magkaigwa ka nin pagkakan. ¹⁸ Matalubo sa daga an mga doot saka mga tonok, asin mapipiritan kang magkakan nin mga tinanom sa kadlagan. ¹⁹ Magpapatagdo ka nin ganot tanganing mapabunga nin anoman an daga, sagkod na ika magadan. Ginibo ka sa kabokabo nin daga kaya sa kabokabo ka mabalik."

20 Evaⁱ an inginanan ni Adan^l sa saiyang agom, huli ta siya an ina kan gabos na tawo. ²¹ An KAGURANGNAN Dios naggibo nin mga gubing hale sa anit nin mga hayop para ki Adan asin sa agom kaini, dangan ginubingan niya sinda.

Pinaluwas sa Tatamnan si Adan asin si Eva

22 Dangan nagtaram an KAGURANGNAN Dios, "Ngunyan, arog na satuya an tawo: aram na niya an marahay asin an maraot.

Kaipuhan dai na siya makakakan kan bunga kan kahoy na nagtatao nin buhay, asin mabuhay sagkod lamang." ²³ Kaya pinaluwas siya nin KAGURANGNAN Dios sa tatamnan nin Eden asin pinapag-oma kan daga na ginikanan niya. ²⁴ Dangan nagbugtak an KAGURANGNAN Dios nin mga kerubin^m sa sirangan na parte kan tatamnan asin nin sarong naglalaad na espada na nagbibirik sa gabos na direksyon tanganing magbantay kan dalan pasiring sa kahoy nin buhay.

Copyright 1992

by

PHILIPPINE BIBLE SOCIETY

890 United Nations Avenue

Manila, Philippines

AN MARAHAY NA BARETA BIBLIA

Bikol PV Bible BPV 53P

PBS 92.2M—1

Printed in the Philippines

ⁱ EVA: Sa pandangog, an ngaran na ini nakakaarog sa Hebrejong tataramon na nabubuhay na sa traduksyon na ini ginamit an gabos na tawo. ^l ADAN: Sa Hebrejo, an ngaran na ini nangangahulogan katawohan. ^m KERUBIN: Hilington sa Glosaryo. ⁿ CAIN: Sa pandangog, an ngaran na ini nakakaarog sa Hebrejong tataramon na nakamtan.